

22



மவ்முஅன ஹதீஸ்களின் தோற்றமும் விளைவுகளும்

அல் குர்ஆனுக்கு வழங்கப்பட்டுள்ள பாதுகாப்பு உத்தரவாதம் ஹதீஸுக்கு வழங்கப்படவில்லை என்பதையும் அதனைப் பாதுகாக்கும் பணியை நம் முன்னோர்களான ஸஹாபாக்கள், தாபிஸ்கள், அவர்கள் பின்வந்த இமாம்கள் ஏற்று அதனைச் செவ்வனே நிறைவேற்றியுள்ளனர் என்பதையும் முன்னைய பாடத்தில் நாம் கற்றோம். அவர்களது இம்முயற்சியின் பயனாகவே முன்னைய நபிமார்களின் வழிகாட்டல்கள் அவர்களது சீடர்களால் அல்லது சீடர்களது அக்கறையின்மையால் மாசுபடுத்தப்பட்டு வழக்கொழிந்துவிட்டமை போன்ற அவல நிலை நபி ஸல்லல்லாஹு அலைஹி வஸல்லம் அவர்களது ஸுன்னாவுக்கு ஏற்படாது தவிர்க்கப்பட்டுள்ளது.

ஹதீஸ்களைப் புனைந்துரைப்பது ஒரு மாபெரும் குற்றச்செயலாகும்.

مَنْ كَذَبَ عَلَيَّ مُتَعَمِّدًا فَلْيَتَّبِعُوا مَقْعَدَهُ مِنَ النَّارِ

“யார் வேண்டுமென்று என்னைத் தொடர்புபடுத்திப் பொய்யுரைக்கிறாரோ அவர் தனது தங்குமிடமாக நரகத்தைத் தெரிவுசெய்து கொள்ளட்டும்” (புகாரி) என நபி ஸல்லல்லாஹு அலைஹி வஸல்லம் அவர்கள் முற்கூட்டியே எச்சரித்துள்ளமையானது, ஹதீஸ் இவ்வாறானதோர் ஆபத்தை எதிர்கொள்ளும் என்பதைப் புலப்படுத்துகின்றது.

ஹதீஸ்கள் வாய்வழியாகப் பரிமாறப்பட்டு வந்தமையைத் தமக்குச் சாதகமாகப் பயன்படுத்திக் கொள்ள முற்பட்ட பல்வேறு சக்திகள் தத்தமது கொள்கைகள், சிந்தனைகள், இலக்குகள் போன்றவற்றை அடைந்து கொள்ள, அல்லது தத்தமது அணிகளுக்கு ஆதரவு திரட்ட நபி ஸல்லல்லாஹு அலைஹி வஸல்லம் அவர்கள் பெயரில் பல பொய்யான செய்திகளைப் புனைந்து வெளியிட்டனர். அவை மக்கள் மத்தியில் சாதாரணமாகப் பரவவும் செல்வாக்குச் செலுத்தவும் ஆரம்பித்தன.

மவ்லூஆன ஹதீஸ்கள் அறிமுகமான வேளை மதிப்பிற்குரிய இமாம்கள் அதனை எவ்வாறு எதிர்கொண்டனர் என்பது பற்றி இமாம் முஹம்மத் இப்னு ஸீரீன் ரஹிமஹுல்லாஹ் பின்வருமாறு குறிப்பிடுகின்றார்:

“(கலீபா உஸ்மான் ரழியல்லாஹு அன்ஹு அவர்களுக்கெதிரான) குழப்பம் ஏற்படுத்தப்படும் வரை இஸ்னாத் பற்றிக் கேட்பது வழக்கில் இருக்கவில்லை. அந்தக் குழப்பத்தின் பின்னரே ஹதீஸைக் கூறுவோரிடம் உங்களுக்குக் கூறியவர்களைக் குறிப்பிடுங்கள் என வினவப்பட்டது. அவர்கள் அஹ்லுஸ் ஸுன்னாவைச் சார்ந்தவர்களாயின் அவர்களது ஹதீஸ்கள் ஏற்றுக் கொள்ளப்பட்டன. குழப்பக் காரர்களாயின் அவர்களது ஹதீஸ்கள் நிராகரிக்கப்பட்டன.”

மவ்லூஆன ஹதீஸ்களை இமாம்கள் பின்வருமாறு வரைவிலக்கணப் படுத்துகின்றனர்.

“நபி ஸல்லல்லாஹு அலைஹி வஸல்லம் அவர்கள் சொல்லாத அல்லது அங்கீகரிக்காத செய்திகளை அவர்களது பெயரில் பொய்யாகப் புனைந்துரைத்தல்”

இவ்வகையான ஹதீஸ்கள் முஈபான ஹதீஸ்களை விடவும் மிகவும் குறைந்த தரத்திலேயே கணிக்கப்படும். ஏனெனில், முஈப் அடிப்படையில் ஹதீஸ் எனும் வரையறைக்கு உட்பட்டதாகும். மவ்லூஐப் பொறுத்தவரை அறிவிப்பாளர்களுள் ஒருவரோ அல்லது பலரோ பொய் பேசுவோர் என அடையாளம் காணப்படுவதால் ஹதீஸ் எனும் அடிப்படையுள் அடக்குவதே கேள்விக்குரியாகும். எனவே, இவற்றை அறிவுறுத்தல் நோக்கங்களுக்கன்றி வேறு எவ்வித சந்தர்ப்பங்களிலும் பயன்படுத்துவது பிழையாகும்.

இவ்வாறு மவ்லூஆன ஹதீஸ்களைப் புனையும் செயற்பாடு கலீபா உஸ்மான் ரழியல்லாஹு அன்ஹு அவர்களுக்கெதிராக மேற்கொள்ளப்பட்ட சதிமுயற்சியின் பின்னரேயே தோன்றியது. இதன் ஆரம்ப கர்த்தாவாக அப்துல்லாஹ் பின் ஸபஃ எனும் யூத நயவஞ்சகன் காணப்பட்டதாக இமாம்கள் குறிப்பிடுகின்றனர். அதனைத் தொடர்ந்து பல்வேறு நோக்கங்களுக்காகப் பல தரப்பினரால் இப்பாதகச் செயல் மேற்கொள்ளப்பட்டது. அவற்றைப் பின்வருமாறு நோக்கலாம்:

அல்லாஹ்வின் அன்பைப் பெறுதல்:

மார்க்கத்தில் ஆழ்ந்த அறிவின்றி வணக்க வழிபாடுகளில் அதிக ஆர்வம் கொண்ட சிலர், மக்களை வணக்க வழிபாடுகளில் ஆர்வம் கொள்ளச் செய்யவும், பாவங்களிலிருந்து விலக்குவதற்குமாகப் பொய்யான வாக்குறுதிகளையும் சிறப்பம்சங்களையும் அதேபோன்று எச்சரிக்கைகளையும் நபி ஸல்லல்லாஹு

அலைஹி வஸல்லம் அவர்களது பெயரால் புனைந்து பிரசாரம் செய்தனர். இவர்கள் மக்கள் மத்தியில் ஸாலிஹானவர்களாக அங்கீகாரம் பெற்றிருந்தமையால் இவர்களது கருத்துக்களை மக்கள் சந்தேகம் கொள்ளாது ஏற்றுக் கொண்டனர். இவர்கள் ஏனைய தரப்பினரைப் பார்க்கிலும் ஆபத்தானவர்கள் என ஹதீஸ் கலை இமாம்கள் குறிப்பிடுகின்றனர்.

2. அரசியல், சிந்தனைப் பிரிவுகளுக்கு வலுச்சேர்த்தல்:

கலீபா உஸ்மான் ரழியல்லாஹு அன்ஹு அவர்களது படுகொலையின் பின்னர் தோன்றிய அரசியற் பிரிவுகள். இவர்களுள் கவாரிஜ்கள், றாபிழாக்களான ஷீஆக்கள், உமைய்யா ஆதரவாளர்கள் போன்றோரை உதாரணமாகக் குறிப்பிடலாம்.

“அலி ரழியல்லாஹு அன்ஹு மனிதர்களுள் சிறந்தவர், இதனை மறுப்பவர் காபிராவார்” என அலி ரழியல்லாஹு அன்ஹு அவர்களின் ஆதரவாளர்களும், “அல்லாஹ்விடம் நம்பிக்கைக் குரியவர்கள் மூவராவர்: நான் நபி முஹம்மத் ஸல்லல்லாஹு அலைஹி வஸல்லம், ஜிப்ரீல் அலைஹிஸ்ஸலாம், முஆவியா ஆகியோராவர் என்று முஆவியா ரழியல்லாஹு அன்ஹு அவர்களின் ஆதரவாளர்களும் போலி ஹதீஸ்களைப் பிரஸ்தாபித்தனர்.

3. இஸ்லாத்தை மாசுபடுத்த முற்பட்ட நயவஞ்சகர்கள்:

இஸ்லாத்தை மாசுபடுத்த முற்பட்ட இஸ்லாத்தின் எதிரிகள் இஸ்லாத்தில் நேரடியாக எதனையும் செய்துவிட முடியாமற் போனபோது போலி ஹதீஸ்கள் மூலம் அதனை சாதிக்க முற்பட்டனர். பிற்காலத்தில் இவர்கள் ‘ஸிந்தீக்கள்’ என அழைக்கப்பட்டார்கள்.

4. ஆட்சியாளர்களிடம் நற்பேறு பெற்றுக் கொள்ளல்:

சுயநலமும் பேராசையும் கொண்ட ஒரு சாரார் கலீபாக்களிடம் நற்பெயர் பெற்றுக் கொள்ளும் நோக்கில் முகஸ்துதியாக பல ஹதீஸ்களைப் புனைந்துரைத்தனர்.

5. உழைப்பிற்காகக் கதை கூறுவோர்:

அபூர்வமானதும் உணர்ச்சிகரமானதுமான கதைகள் மூலம் மக்களைத் தூண்டி அவர்களது ஆதரவையும் சன்மானங்களையும் பெற்றுக் கொள்வதற்காக கதை கூறுவோர் நபி ஸல்லல்லாஹு அலைஹி வஸல்லம் அவர்களைத் தொடர்புபடுத்தி பல போலி ஹதீஸ்களைப் பரப்பலாயினர்.

6. பிரபலம் தேடுவோர்:

புழக்கத்திலில்லாத செய்திகளைக் கூறுவதன் மூலம் மக்கள் கவனத்தைத் தம் பக்கம் திருப்புவதற்காக ஹதீஸ்களைப் புனைந்தனர்.

7. அங்காடி வியாபாரிகள்:

சந்தையில் தமது பொருட்களை விரைவாக விற்றுத் தீர்க்க அப்பொருள் பற்றி நபி ஸல்லல்லாஹு அலைஹி வஸல்லம் அவர்களைத் தொடர்புபடுத்தி புனைந்துரைத்தனர்.

8. அடிப்படைவாதம் பிரதேச வாதத்தை தூண்டுதல்:

ஒரு குறிப்பிட்ட இனம் அல்லது ஊர் ஏனையவற்றை விட சிறப்புமிக்கது எனக் காட்டுவதற்கு ஹதீஸ்கள் புனையப்பட்டன.

மேற்கூறப்பட்டது போன்ற இன்னும் சில நோக்கங்களை மையமாகக் கொண்டு நபி ஸல்லல்லாஹு அலைஹி வஸல்லம் அவர்களது பெயரால் ஆயிரக்கணக்கான போலி வாக்கியங்கள், ஹதீஸ்கள் என அறிமுகப் படுத்தப்பட்டன. அவற்றைத் தெரிந்தெடுத்து தெளிவு படுத்துவதில் ஹதீஸ் துறை அறிஞர்கள் கடுமையான பிரயத்தனங்களை மேற்கொண்டு அதில் வெற்றியும் பெற்றனர். அவர்களது இப்பணி ஹதீஸ்களின் தூய்மையைப் பாதுகாப்பதற்குப் பெரிதும் உதவியது.

ஹதீஸ்களைப் புனைந்துரைப்பது அல்லது புனையப்பட்ட ஹதீஸ்களென அடையாளப்படுத்தப்பட்டவற்றைத் தெரிந்து கொண்டும் பிரச்சாரம் செய்வது போன்ற விடயம் இன்றும் நடைபெற்ற வண்ணமுள்ளன. இது பலரை இஸ்லாத்திலிருந்து வழி பிறழவும் செய்துள்ளது. இவ் விடயத்தில் நாம் மிக அவதானமாக இருப்பது அவசியமாகும்.

பாடத்தில் இடம்பெற்றுள்ள அரபுச் சொற்கள்

أَهْلُ السُّنَّةِ ضَعِيفُ الْمُؤْصُوعِ

பயிற்சி

1. மவ்மூஆன ஹதீஸ்கள் எவ்வாறு தோற்றம் பெற்றன?
2. புனைந்துரைக்கப்பட்ட ஹதீஸிற்கு ஓர் உதாரணம் தருக.
3. ஹதீஸ்கள் புனையப்பட்டமைக்கான மூன்று காரணிகளைக் குறிப்பிடுக.
4. போலி ஹதீஸ்கள், ஒரு முஸ்லிமை இஸ்லாத்திலிருந்து அந்நியப்படுத்தக் காரணமாக அமையுமா? உதாரணம் ஒன்றைத் தருக.